



Maltese Literature Group Inc. Grupp Letteratura Maltija Ink.

Incorporation No. A8686H

Kull korrispondenza għandha tintbagħat lis-Segretarju f'dan l-indirizz:
MLG, 477 Royal Parade, Parkville, Victoria 3052

FOLJU T'AHBARIJJIET
Numru 235 :: DICEMBRU, 2015

Editor: Paul Vella
paul.vella44@gmail.com

*Il-President u l-Kumitat
tal-Grupp Letteratura Maltija
tal-Victoria jixtiequ lill-membri kollha u
l-familji tagħhom u lill-qarrejja tal-Folju tagħna
Milied Hieni u Qaddis u
Sena Ġdida
mimlija saħħa, risq, barka u sliem!*



IL-LAQGHA ĠENERALI ANNWALI

Nhar il-Ġimgħa, 27 ta' Novembru, il-Grupp Letteratura Maltija tal-Victoria kellu l-Laqgħa Ġeneral Annwali, fiċ-Ċentru Malti ta' Parkville. Sbatax-il membru attendew.

Is-Segretarja, Rosemary Attard qrat il-minuti tal-ahħar Laqgħa Annwali Ġenerali u wara kellna r-rapport finanzjarju mingħand it-Teżorier, Ray Anastasi. Imbagħad kien imiss lill-President, Dr Victor Sammut, li jagħmel ir-rapport tiegħu. Huwa tkellem fuq l-attivitatiet li l-Grupp kellu matul is-sena u faħħar ix-xogħol siewi ta' kull membru tal-kumitat. Dr Sammut tkellem fuq il-Folju tagħna li jöhroġ kull xahar li jservi ta' holqa bejn dawk li jhobbu l-Malti fl-Awstralja u dawk f'Malta u nfatti anki dawk li joqogħdu f'pajjiżi oħra madwar id-dinja.

Huwa qal li l-Folju jasal għand madwar 450 indirizz elettroniku f'Malta kif ukoll f'pajjiżi bħal l-Amerka, il-Kanada, Franza, l-Ingilterra u hafna bnadi oħra. Il-membru Rose Lofaro, għan-nom tal-membri kollha irringrazzjat lill-kumitat għax-xogħol tagħhom matul is-sena. Ringrazzjament mar ukoll għall-membri kollha għas-sapport tagħhom u tal-attenzenza tagħhom ta' kull xahar. Wara dan, il-membri tal-kumitat niżlu mill-pożizzjoni tagħhom biex issir l-elezzjoni għall-kumitat ġdid. Waslet nominazzjoni waħda għal kull pożizzjoni u għalhekk ma kienx hemm bżonn ta' elezzjoni u dawk innominati awtomatikament ġew eletti hekk: *President: Dr Victor Sammut; Viċi President: Marie Louise Anastasi; Segretarja: Rosemary Attard; Teżorier: Ray Anastasi; Uffiċjal għar-Relazzjonijiet Pubbliċi (PRO): Paul Vella; Segretarja tal-Attivitajiet Soċjali: Salvina Vella.*

Ritratti (fuq) il-Kumitat 2015-2016, mix-xellug għal-lemin: Ray Anastasi (Teżorier); Dr Victor Sammut (President); Rosemary Attard (Segretarja); Marie Louise Anastasi (Viċi President), Salvina Vella (Segretarja, Attivitajiet Soċjali); Paul Vella (Uffiċjal għar-Relazzjonijiet Pubbliċi (PRO)). Ritratt (taħt) xellug: waqt il-bibita wara l-laqgħa. (Lemin) membri li attendew, quddiem, mix-xellug għal-lemin: Josephine Cassar, Salvina Vella, Rosemary Attard, Rose Lofaro, Marie Louise Anastasi. (wara, mix-xellug) Manwel Cassar, Frank Bonett, Joe Bonett, John Muscat, Dr Victor Sammut, Joe Lofaro, Ray Anastasi. (ware nett, mix-xellug) Paul Vella, Charles Attard, Michael Xuereb, Alfred Xuereb. Nieqsa mir-ritratt, Bernadette Cassar.



IL-LAQGHA TAL-MEMBRI LI TMISS

Mhux se jkun hemm laqgħa fix-xahar ta' Diċembru

Il-laqgħa li tmiss, bħas-soltu, se tkun l-aħħar Gimgħa tax-xahar, jiġifieri nhar il-Gimgħa, **29 ta' Jannar, 2016**, fiċ-Ċentru Malti ta' Parkville, fis-7.30 pm. Il-membri kollha mistiedna li jgħibu xi xogħol biex jinqara f'din il-lejla. Jekk jogħġbokom ippruvaw li tkunu hemm fil-ħin. Nixtiequ naraw aktar membri jattendu għal dawn il-laqgħat, għalhekk ħajru lill-membri tal-familja u lil ħbiebkom biex jigu u jsiru membri tal-Grupp tagħna.

IL-LINGWA TAD-DING DONG

Donnha l-hajja f'Malta ma tistax timxi mingħajr il-hoss effettiv tad-*ding dong*. Din ir-realtà hija riflessa f'kull aspekt tas-soċjetà Maltija, tant li kollox qisu jrid jew ikun maqsum fi tnejn inkella frammentat biż-żewġ.

Issib id-*ding dong* fl-oqsma tal-kultura (żewġ baned, żewġ qaddisin), tal-politka (żewġ partiti, żewġt ilwien), tal-isport (żewġ klabbijiet, żewġ kampjonati) eċċ. Tista' tibqa' sejjer hekk sal-parroċċi, il-festi, l-għaqdiet soċjokulturali, il-palk, u ż-żewġ gzejjer ewlenin tal-arċipierku Malti. Żewġ tribuwiet? Saħansitra l-bandiera nazzjonali għandha żewġt ilwien!

Izda d-*ding dong* jispikka l-aktar fil-mod kif fis-Seklu 21 nitkellmu bejnieta u niħhadtu ta' kuljum fid-dar, fit-triq, fil-knisja, fil-każin, fuq ir-radju u t-televiżjoni....u kif niktbu u nistampaw fuq il-ġurnali u l-għejjun elettronici tal-aħbarijiet.

Il-Lingwa tad-*Ding Dong* (Horizons, 2015) jitfa' dawl qawwi fuq il-qagħda tal-Ilsien Malti llum minn lenti ta' ġurnalist frustrat li għamel karriera shiħa jipprova jsib tarf ta' dan il-fenominu lingwistiku billi ħadem, u għadu jaħdem, kemm bil-Malti kif ukoll bl-Ingliż, iż-żewġ lingwi (ergajna!) uffiċjali ta' Malta.

F'idejgħ issib kummentarju ħaj dwar l-annimal stramb li jgħib l-isem ta' "bilingwiżmu". Toħroġ waħidha l-mistoqsija: Il-bilingwiżmu tal-Maltin ifisser li nistgħu noqogħdu nfajru biċċa bil-Malti u biċċa bl-Ingliż jew li, meta rridu jew meħtieġ, nafu nħadmu ż-żewġ lingwi?

Charles Flores iħares lejn il-bilingwiżmu tal-Maltin matul vjaġġ fuq żewġ binarji – s-sarkażmu intenzjonat u r-realtà li ma nistgħux naharbuha. Bejnu u bejn ruħu jara ħwejjeġ u veritajiet li forsi fis-saħna tal-mument ta' diskussjoni jistgħu jaqbu lill dak li jkun. Lejn l-aħħar tal-vjaġġ, izda, ma jonqosx dak il-waqt ċkejken ta' riflessjoni li joffru l-istudju tal-lingwistika biex hekk toħroġ aħjar l-istampa mixtieqa tas-sitwazzjoni llum fejn jidhol l-użu tal-Malti f'kull qasam tal-hajja Maltija.

INHOBOK


Għadu kemm ġie ippublikat ktieb jismu DJAMANTINI.

Antoloġija ta' kitbiet minn żgħażaġħ ta' bejn il-11 u s-16-il sena flimkien mal-għalliema tal-Malti, għadd ta' awturi u kantawturi stabbiliti. Proġett sabiħ marbut mal-ilsien Malti u mas-seħer li taf toffri l-letteratura mwettaq mill-għalliema tal-Malti tal-Iskola Sekondarja ta' Pembroke. Bil-qligħ ta' dan il-ktieb l-istudenti, l-għalliema tal-Malti tal-Iskola Sekondarja ta' Pembroke u l-kontributori (madwar 23 awtur u kantawtur stabbiliti), kollha xtaqu jingħaqdu flimkien biex jagħtu donazzjoni msarrfa f'kotba u riżorsi tal-Malti lill-klassi tal-Paediatric Adolescent Unit (PAU) ġewwa l-isptar tal-Onkoloġija Sir Anthony Mamo. Din hi il-kanzunetta li ktibt jien għal dan il-proġett. Jisimha - INHOBOK

TAHŻIŻ

TAHŻIŻ huwa programm ta' empowerment u formazzjoni ta' tnaix-il xahar li jgħib flimkien żgħażaġħ b'interest fil-kitba kreattiva fid-diversi forum tagħha, kemm fil-kuntest tal-letteratura kif ukoll f'kuntesti artistici interdixiplinari.

TAHŻIŻ iħares b'mod holistiku kemm lejn il-proċess ta' kitba kif ukoll lejn l-iżvilupp tal-partecipanti. Għaldaqstant, il-programm iħares ukoll lejn il-proċess ta' produzzjoni ta' prodotti kulturali li fil-qofol tagħhom jitolbu element ta' kitba u l-prezentazzjoni pubblika ta' dawn il-prodotti. Il-programm qed isir mill-Aġenzija Żgħażaġħ, b'kordinazzjoni tal-Għaqda tal-Malti Università u l-Fondazzjoni AWL, u jinkludi seminars residenzjali intensivi, eżerċizzji ta' kollaborazzjoni kreattiva matul is-sena, kif ukoll pubblikazzjoni u prezentazzjoni pubblika tax-xogħol fl-aħħar tal-programm. TAHŻIŻ3 kien imqassam tul tliet seminars residenzjali li fihom il-partecipanti gġeneraw kitbiet b'esperimentazzjoni. Il-partecipanti f'din l-edizzjoni kienu Ryan Farrugia, Joseph Paul Muscat, Francesca Saliba, u Maria Vella, filwaqt li Beverly Agius, Dorianne Bonello, Neil Bongailas, Victoria Callus, Gabriel Schembri, Matthew Schembri, u Clifford Jo Żahra ħadu sehem f'sessjoni speċjali dwar il-*flash fiction*.



Department of
Premier and Cabinet

OFFICE OF
MULTICULTURAL
AFFAIRS AND
CITIZENSHIP

*Proudly supported by the
Office of Multicultural Affairs
and Citizenship*



BANK OF VALLETTA p.l.c.

Uffiċċju Rappreżentattiv:

16 Watt Street, Sunshine 3020

Telephone: 9311-3222

POEŻIJA TA' DOREEN MICALLEF



L-Akkademja tal-Malti, li s-sede tagħha hu "Dar Doreen Micallef" fil-qalba tal-Belt, qed tagħti għieh lil din il-poeta kumplessa bil-harġa ta' żewġ kotba dedikati għaliha. Dan hu proġett li ilu jinhadem hmistax-il xahar u issa se jkun għall-bejgħ waqt il-Bookfest ta' din is-sena. L-ewwel ktieb jikkonsisti minn għadd kbir ta' poeziji mir-repertorju sostanzjali tal-poeta, fosthom uħud li qed jidhru għall-ewwel darba, bħall-poezija twila Psike li tista' titqies bħala s-'selfie' poetiku tagħha. It-tieni ktieb jgħor it-testi kollha li kienu nqraw minn diversi kritiċi u akkadeimiċi waqt konferenza dwarha fl-għaxar sena minn mewtha. Skont il-Professor Peter Serracino Inglott "Fil-poezija ta' Doreen Micallef teżisti proġettazzjoni interessanti ta' bosta kunċetti preċiżi jew mera ċara ta' ruh il-poetessa", waqt li l-Professor Oliver Friggieri itenni li "Micallef tipprezenta l-kriżi tat-twemmin, bla ma tasal tagħzel bejn twemmin f'Alla u twemmin fil-bniedem... L-intimiżmu tagħha jitlaħham fi lsien minnu nnifsu ripetittiv, ritwalistiku, litaniku ... L-għadab hu rassenjat u l-kalma hi kemm kemm ironika daqskemm hi wkoll provokatorja."

L-Avukat Herbert Ganado BEJN STORJA U MITI

Id-dar tal-kotba Horizons tkompli tipproponi iktar pubblikazzjonijiet għall-pubbliku li jhobb il-Melitensia. Din id-darba qed ikun ippubblikat it-tielet volum mis-sensjela Bejn Storja u Miti.

Wara l-volumi dwar Duminku Mintoff u Monsinjur Victor Grech, Sergio Grech qed jedtitja volum dwar l-Avukat Herbert Ganado; persunaġġ magħruf għall-erba' volumi Rajt Malta Tinbidel.


Il-kontributori: Professur Henry J. Frendo, Professur Carmel Cassar, Sergio Grech, Maria Grech Ganado, Paul Saliba, Martin Vella, Dr Tonio Borg, Noel D'Anastas, Speaker Emeritus Anton Tabone, Max Farrugia, Emily Barbaro-Sant, Professur Oliver Friggieri, Dr Simon Mercieca, Giorgio Peresso, l-Imħallef Rtirat Giovanni Bonello, Monsinjur Charles G. Vella u Dr Charles Xuereb.

L-istorja ta' dan il-ktieb bdiet nhar il-25 ta' April 2005 meta Poezijaplus organizzat konferenza li għarblet l-impatt ta' Herbert Ganado fil-pajjiż. F'dik il-konferenza, li kienet ippreseduta mill-Professor Henry J. Frendo, ħadu sehem diversi kelliema: Carmelo Abela, Carmel Cassar, Sergio Grech, Maria Grech Ganado, Paul Saliba, Piju Spiteri u Martin Vella. Żewġ preżentazzjonijiet partikulari kienu qajmu reazzjonijiet qawwija waqt il-konferenza u wara, u sa intervent minnhom kien ġie rrapportat f'gazzetta lokali tal-Ħadd bl-Ingliż. Dik il-konferenza ħalliet toġhma tajba u fuq kollox xogħol validu li kien ikun ħasra li ma jigix mitbugħ. Fil-fatt l-awturi minhabba li għadda f'it żmien, reġġhu raw u flew ix-xogħol tagħhom u għamlu l-aġġornamenti li ħassew li hemm bżonn.

F'diskussjoni mal-pubblikaturi, ħarġet l-idea li l-lista tal-kittieba tizdied u dan fisser li stajna noffru iktar perspettivi dwar Herbert Ganado li l-konferenza kienet qabżet minhabba żmien u ħin. Uħud minn dawn il-perspettivi huma friski għalkollox anki f'sintonija ma' studji internazzjonali fil-qasam tal-Istorja.

Il-lista l-ġdida tinkludi lil Dr Tonio Borg, Noel D'Anastas, Speaker Emeritus Anton Tabone, Max Farrugia, Emily Barbaro-Sant, Professur Oliver Friggieri, Dr Simon Mercieca, Giorgio Peresso, L-Imħallef Rtirat Giovanni Bonello, Monsinjur Charles G. Vella u Dr Charles Xuereb.

Dan il-ktieb kien għall-bejgħ fil-Festival Nazzjonali tal-Ktieb.



ITTRI LI NIRĊIEVU....

Għażiż Paul,
 Prosit, illum l-ewwel haġa li għamilt kienet li staht il-folju u komplejt naqra fejn hallejt.
 Bhas-soltu, rivista mill-isbah mimlija informazzjoni u riżorsa kbira tal-lingwa Maltija.
 Peress li l-folju li jmiss huwa marbut max-xahar tal-Milied, qed nibgħatlek dawn il-ftit versi:

Għaġla ta' żmien Diċembru
 Dawl itteptep, gegwiġija
 toroq traffikużi, brijjużi
 b'ghanjiet ta' Diċembru
 ta' nies b'wiċċ Novembru
 mghaġġlin jixtru, jonfqu
 kollox tal-konvenjenza
 biex jinheba ġol-gradenza
 johorġu t-tiżjin,
 jzejnu l-fajjenza,
 ta' ġo din il-Knisja,
 mank għandhom id-diċenza
 li jagħmlu reverenza
 kollox sar emerġenza!
 Minn hlewwet il-maxtura
 Ġesu' xorta jitbissim
 jixhet il-providenza!

Amanda Busuttil 05.11.2015
 Hal Ghaxaq, Malta

Presepju ta' Tfuliti

Dun Karm

Daqsxejn ta' grotta u xi ngħajġiet mal-plajja,
 erba' tibniet u fuqhom Bambin ċkejken,
 San Ġużepp u l-Madonna, baqra u hmara:
 dan il-presepju ta' tfuliti, msejken.

Iżda, meta ma' shabi, tfal tampari,
 jien kont inħares ċass fuq il-Bambin,
 kont inhoss qalbi tfur bil-ferħ u l-hena,
 għax jien kont nahlel illi dak il-ħin

Ġesu' kien ikun hemm jarani nħares
 u f'harsti jifhem x'kelli f'qalbi jien:
 xewqa sabiħa li l-presepju ċkejken
 jibqagħli dehra kemm itul iż-żmien.

U jiena nahseb illi, meta f'Betlem
 daħlu r-ragħajja wara dik l-aħbar,
 u sabu lill-Bambin ġewwa maxtura,
 u semgħu l-anġli jgħannu fuq il-għar,

ma kinetx akbar tal-imħabba l-mewġa
 li hammret fuq haddejn dawk it-twajbin,
 minn dik li kienet tixgħel ġewwa qalbi
 kull meta ħarist jien fuq il-Bambin.

Disinn:
 Trevor Żahra



GHAMLU ISEM – l-ewwel ktieb ta' Joe Julian Farrugia

Din il-ġabra ta' bijografiji hi r-riżultat tal-hidma konsistenti ta' Joe Julian Farrugia fil-qasam kulturali Malti fejn wasal biex skopra kif anki nazzjon ċkejken għandu wirt kulturali li mhux biss huwa qadim hafna imma huwa wkoll sikwit minsi. F'dan ix-xogħol - li jipprezenta kemm kontenut riċerka u kemm modalità teknika xierqa u moderna - huwa qiegħed jixhet dawl fuq persunaġġi minn oqsma varji tal-hidma umana biex juri li l-firxa wiesgħa tal-interessi Maltin kienet dejjem minnha nnifisha espressjoni ta' kuxjenza nazzjonali, shiħa u koerenti.

Għal dan il-ghan, fuq il-baži tal-esperjenza tiegħu fil-qasam kulturali, Joe Julian Farrugia għazel persunaġġi minn oqsma ta' hidma differenti, kemm kreattivi u professjonali, u kemm politiċi, artistiċi u reliġjużi. Harsa mill-qrib lejn il-persunaġġi magħżula, anki fid-dawl tal-epoka meta għexu, turi li Joe Julian Farrugia mexxa bil-għaqal biex ipproduċa kwadru shiħ ta' kompetenzi li jagħtu lil Malta l-kredenzjali ta' nazzjon. F'dawn il-bijografiji hemm dejjem ix-xewqa tal-awtur li juri li dawn huma persunaġġi li mexxew bis-saħħa tat-talent li tahom Alla u tal-opportunità li sabu. B'hekk huma setgħu jiżviluppaw u jhaddmu hilitom mhux biss għas-sodisfazzjon personali tagħhom, imma wkoll għall-ġid ta' nazzjon shiħ.

Il-personaġġi f'din il-ġabra huma: Josie Coppini; Tony Nicholl; Sammy Bartolo; Emvin Cremona; Anton Buttigieg; Anthony Aquilina il-Maġġur; Oscar Lucas; Vitorin Galea; Gużè Aquilina; Effie Ciantar; Mikiel Pace, Crist van Bern; Patri Marjanu Vella; Carmen Carbonaro; Charles Flask; Mikiel Abela il-Bambinu; Karmenu Vassallo; Evan Ciantar; Tommy Hedley; Turu Lentini; Charles Clews; Herbert Ganado; Biċe Bisazza; Wenzu Schembri it-Tobi; John B. Cassar; Andrew P. Vella; Anthony Tahir; Marco Montebello; Oreste Kirkop; Charles Cutajar il-Big Boy; Anthony Zarb il-Walker; Mary Ripard; Victor Apap; Carmelo Cauchi Kaneni; Mario Ellul; Francis Ebejer; Bernard Scerri; Gużeppe Caruana; Mary Meylak; Carmelo Zammit; u Vince Laus.



GRAMMA - rumanz ta' Leanne Ellul

Iċ-ċikkulata, dnub. Anke l-luminata, dnub. Għax id-droga mhix it-trab abjad biss. Hafna hin fuq l-internet, dnub. Jekk ma tfittxnix, dnub. Hafna hin barra mid-dar, dnub. L-ikel, dnub. L-ikel dnub. Kollox jista' jkun dnub.

Analiza għandha erbatax-il sena, u minn tal-inqas erbatax-il kilogramma zejda. Missierha kollu arja u ommha l-iċken kas. Imnalla jidhlu f'hajjitha Daniel u Pappa. U Markita u n-nanna, ovvjament. Dawk dejjem hemm. Bħalma hu dejjem hemm ix-xaħam. L-ikel favorit t'Analiza l-arja (mhux minn ta' missierha). Tikolha mal-qiegħ taz-zarbun meta tmur timxi, iktar minn darba kuljum. Li tista' Analiza, lanqas tixrob, għax l-ilma kapaci jneffah. Jekk tibki, tgħid, tonqos gramma?

GRAMMA huwa rumanz rebbieħ tal-Konkors tal-Kitba għaż-Żgħażaġh 2014 imtella' mill-Kunsill Nazzjonali tal-Ktieb u l-Aġenzija Żgħażaġh. Nhar il-15 ta' Novembru, Leanne Ellul, l-awtriċi tar-rumanz "Gramma" kienet fuq l-istand tal-Merlin fil-Festival tal-Ktieb, tiffirma kopji tal-ktieb ġdid tagħha. Dakinhar

il-ktieb inbiegħ bi prezz speċjali ta' €5.50 minflok €7.00. *Il-ktieb jista' jinxtra wkoll minn hawnhekk:*

http://www.merlinpublishers.com/selectedisbnbook_mlt.php?isbn=9789990915693

ID-DAR TAL-KANTUNIERA U DAWK LI JGħIXU FIHA GħANDHOM L-ISTORJA TAGħHOM


Rumanz ġdid ta' Charles Casha. Klabb Kotba Maltin 2015. Kien jinsab għall-bejgħ fil-Festival Nazzjonali tal-Ktieb, Dar il-Mediterran għall-Konferenzi, 4-8 Novembru, 2015.

In-nies tar-raħal kienet tgħid u temmen hafna stejjer dwar id-dar tal-kantuniera. Veru kien hemm saħta fuq id-dar? Fiha jgħixu Dione, bintu Eliza u żewġha Ryan, binthom Dorina u Marjann. Ilkoll għandhom l-istorja tagħhom. Imma dak li ġara għandu x'jaqsam ma' dak li n-nies kienu jemmnu dwar id-dar? X'kien is-sigriet ta' Marjann? X'sabet Dorina meta dahlet tqalleb fil-kamra ta' Marjann? X'kienet ir-raġuni li Pierre kien halla lil Eliza haħta u sabta?

Fid-dar tal-kantuniera hemm storja mexxejja li turi kif fil-hajja kultant ikollna nieħdu deċiżjonijiet iebsa.

L-ART TAL-KLIEM — Il-Maltin fl-Art Imqaddsa u lil hinn

Hafna drabi l-okkażjonijiet li naqraw dwar il-hajja tal-Maltin tad-djaspora huma ffit. Dan il-ktieb jgħbor fih esperjenzi u realtjiet għalkollox differenti minn tagħna. Huma narrattivi ta' sorijiet, qassisin u lajċi Maltin li ilhom snin twal jgħixu fl-Art Imqaddsa u lil hinn. Uħud minnhom, bħal Sister Antonia Agius, telqu minn Malta fuq ajruplan tal-gwerra u ilhom hemm mill-1945. *L-Art tal-Kliem* joffri mumentu difficili, umli, skomdi, sempliċi, umoristiċi, imnikkta mill-hajja ta' 31 Malti u Maltija li għoġobhom jilqgħu-na għandhom biex jirakkontawlna dwar il-hidma sfiqa tagħhom. Nittamaw li permezz tiegħu qed nifthu tieqa ċkejna sabiex intom ukoll, bħalna, tkunu tistgħu tesperjenzaw il-mod kif il-Maltin jgħixu barra minn pajjiżhom. Din il-pubblikazzjoni kienet kofinanzjata mill-Fond għad-Diplomazija Kulturali fi hdan il-Ministeru għall-Affarijiet Barranin, u mill-APS Bank.



Nirringrazzja lil Joe Borg, Patrick Sammut, l-Akkademja tal-Malti u hafna oħrajn għat-tagħrif fuq il-letteratura Maltija f'Malta li nirċievu mingħandhom. Grazzi wkoll lil Rose Lofaro għall-għajnuna li nirċievi. Grazzi u napprezza hafna.

Jikteb il-Kav. Joe M. Attard, mir-Rabat, Ghawdex

REGĠGHU ILTAQGHU L-KITTIEBA GĦAWDXIN

Fuq inizzjattiva tal-Kav. Joe M. Attard, il-Kittieba Għawdxin regġghu gew mistiedna biex jiltaqgħu flimkien u jaqsmu bejniethom xi siltiet mix-xoghlijiet tagħhom fil-prezenza ta' dawk kollha li għandhom għal qalbhom il-Letteratura Maltija. Din il-laqgħa nżammet il-Ġimgħa 20 ta' Novembru 2015 fis-7.30pm. Dan kollu sar bħala parti mill-Book Fair li kienet qed tinzamm fil-Librerija ta' Pjazza San Frangisk Victoria. Billi kien fix-Xahar tal-Erwieħ, u billi l-festa tal-Immakulata kienet wara l-bieb u l-Milied qed joqrob gmielu, il-kittieba gew mistiedna jmissu ma' dawn il-grajjiet fil-kalendarju li żgur għandhom ikunu ta' interess għal kulhadd.

Inqraw xi xoghlijiet qosra tal-Kapuċċin imwieled fix-Xagħra Patri Mattew Sultana, tal-Poetessa Għawdxija Mary Mejlak u tanneputi tagħha l-Kan. Joe Mejlak, kif ukoll poezija ta' Gorġ Pisani minn Lorna Tabone u Antoinette Grech, li qrat ukoll poezija li kitbet is-Sinjura Helen Żammit, mart Pawlu Żammit li kien salva mill-għarqa tal-luzzu li grāt fit-30 t'Ottubru 1948. Fost il-kittieba Għawdxin kien hemm Joe Camilleri, Charles Bezzina, Ganninu Cremona, Joe W. Psaila, Mario Borg, Anton F. Attard, Frans Mizzi, Dr Alfred Grech, Patri Remiġ Galea Kapuċċin, u Raymond Caruana.

Is-serata fethet billi nqara *feature* qasir dwar *Il-Milied fil-Letteratura Għawdxija* miktub mill-Kav. Joe M. Attard li mexxa s-serata li kienet imżewġa wkoll mis-'Sinfonia Music Group' taħt id-direzzjoni taż-żagħżuġ Mro Mario Vella Cordina. L-għeluq sar b'kelmtejn mis-Sur Gorġ Cassar, l-Uffiċċjal inkarigat mil-librerija f'Għawdex. Kulhadd kien mistieden biex jattendi.

LEHEN IL-MALTI

Il-ħarġa mistennija b'għadd 34 tar-rivista Lehen il-Malti tnediet nhar il-Ħadd, 8 ta' Novembru, waqt il-Festival Nazzjonali tal-Ktieb. It-tnedija, bdiet fl-10.00am, u saret f'Sala Temi Zammit, Dar il-Mediterran għall-Konferenzi, u fost l-oħrajn inqraw xi kitbiet mill-ħarġa ta' dis-sena, b'siltiet mużikali minn Joseph u Francesca Bezzina.

Il-kontributuri għal din il-ħarġa kienu:

Ġorġ Borg, Nadia Mifsud, Oliver Friggieri, Rita Saliba, Maria Grech Ganado, Leli, Celine Agius, John Portelli, Antoine Cassar, Sergio Grech, Leanne Ellul, Noel Tanti, Bernice Saliba, Lawrence Ancilleri, Beverly Agius, Glen Calleja, Stephen Lughermo, Murat Shubert, John A. Bonello, Victor Fenech, Anaïs Nin, Kevin Saliba, Dorianne Bartolo, Maria Debono, Dorianne Bonello, Olivia Borg, Patrick Sammut, Joseph Vella, Arnold Cassola, John F. Marks.

Fl-edizzjoni ta' din is-sena, minbarra l-kitbiet letterarji deħru wkoll sitt kitbiet ta' natura akkademika, bi tnejn minnhom dwar il-lingwa u erbġha dwar kitbiet kreattivi. Deħret ukoll traduzzjoni tal-awtriċi magħrufa Anaïs Nin, u dramma ta' John F. Marks li jitratta l-kwistjoni tal-lingwa fil-bidu tas-seklu għoxrin.

Wara t-tnedija u s-sejħa għal Lehen il-Malti (għadd 35) kulhadd kien mistieden għal bibita ċkejka. Dħul kien bla ħlas.

L-GĦORFA F'TARF L-IRDUM - *Fantasija Gotika ta' Victor Fenech*

Malta lejn tmiem is-seklu 18. Tlitt itfal jisfidaw il-biża' u l-preġudizzju tar-raħal żgħir tagħhom, jidhlu f'għorfa abbandunata mkebbha f'misteru antik, u jinqabdu f'sensiela ta' grajjet li żgur qatt ma ħolmu bihom. Din hi l-vista li jifrex quddiemna l-awtur Victor Fenech fl-aħħar ktieb tiegħu li ħareġ għat-tfal il-kbar fis-sensiela Il-Ktieb Dejjem Habib tal-Horizons, b'illużazzjoniji- et mill-isbaħ ta' Mark Scicluna.

Kif setgħu jobsru t-tfal li taħt l-istess raħal antik tagħhom għadha teżisti dinja oħra – id-“Dinja ta' Taħt” tal-ħrejjef antiki – u li fiha għadhom jgħammru żewġ tribujiet opposti f'kunflitt dejjiemi? Għaliex kien importanti għaż-żewġ naħat li jaħftu lit-tfal taħt idejhom mill-aktar fis? X'inhuma l-avventuri strambi li jiltaqgħu magħhom it-tlitt itfal f'din il-fantasija gotika? U x'dahlu jagħmlu f'dan kollu s-shaħar iż-żgħar li jgħammru fil-foresta? Jirnexx ilhom it-tfal mid-Dinja ta' Fuq isibu triqthom lura lejn ir-raħal minsi ta' Hal Belusa? Dan hu ktieb, miktub b'Malti mirqum, li jgħaqqad elementi mill-istorja u l-ħrejjef lokali flimkien ma' drawwiet antiki, u li għandu jhallik bla nifs matul is-sittin 'sitwazzjoni' li jgerbu wara xulxin f'sorpriza wara l-oħra.

Dan is-sett ta' bookmarks, li juru l-karattri ewlenin tal-istorja, qed jingħataw b'xejn ma' kull kopja tal-ktieb.

MINGU - *Clare Azzopardi*

Mela darba waħda kien hemm għasfur kbir qed itir ... u kien kuntent ... qed idur u jdur u jdur fis-sema ... Le, mamà mhux hekk tibda l-istorja. Mela kif, Klarissa?

Mela darba waħda kien hemm għasfur kbir qed itir ... u f'daqqa waħda ... Bumm! Dak x'kien? Dak x'gara?

X'jiġri jekk jikkraxxja ajruplan fil-ġnien tiegħek. Le, skużani mhux ajruplan. Dragun. Le, uff, mhux dragun imma għasfur. Żgħir jew kbir? Għasfur kbir hafna ... x'taġmel int kieku?

Mingu huwa l-*picture book* il-ġdid, ta' Clare Azzopardi, għal tfal ta' bejn il-5 u t-8 snin . Huwa ktieb avventuruz u sensitiv li se jlaqqgħek ma' Melissa u Klarissa u fuq kolloxx ma' Mingu.

QIEGĦDA FIL-PONTA TA' LSIENI (2) - *tagħrif miġbur minn Ġużi Gatt*

Dan it-tieni ktieb fih aktar terminoloġija utli għall-użu ta' kuljum. Kliem li għad għandna bżonnu, imma li se jintilef jekk ma nibzghux għalih. Il-ktieb ikompli jżid mal-lista ta' kliem dwar iċ-ċiklu tan-natura u l-fizjonomija tal-art, u dwar snajja' li l-kliem użat fihom jista' jgħin lil kull min jixtieq iħaddem il-Malti bir-rispett li jisthoqqlu.

Biex tassew nghixu f'dinja. Lejn mappa fizika tad-dinja bil-Malti: toponomija, traduzzjoni, trażlitterazzjoni.

Nhar il-Ħamis, 12 ta' Novembru saret din it-tahdita minn Antoine Cassar, f'Dar l-Ewropa, 254 Triq San Pawl, il-Belt li d-dhul tagħha kien b'xejn.

Il-Kon tan-Nofsinhar. Il-Kap tal-Isperanza t-Tajba. Il-Wied tar-Rift il-Kbir. Fejn jahbtu dawn il-postijiet? Mhux kemm titawwal waħda fuq il-mappa, jew tiftaħ l-atlas? Imma le, stenna. Fejn tridni nfitteż? Fejn qatt rajt mappa tad-dinja - imdendla ma' ħajt jew stampata fi ktieb - bl-ilsien Malti?

Lil hinn miż-zona Ewro-Mediterranja, il-ftit mapep bil-Malti li saru sal-lum tista' tghoddhom fuq is-swaba' t'id waħda. Bħallikieku lil hinn minn ċerta fruntiera immaġinarja, id-dinja rridu bilfors naħsbuha u nesperjenzawha permezz ta' lingwa oħra - dari l-iktar bit-Taljan, illum x'aktarx bl-Ingliż globalizzat.

Mappa fizika tad-dinja bil-Malti: forsi hija ħolma, forsi ġennata, iżda bi żgur mhijiex kapriċċ. Parti mix-xogħol diġà lesta - għandna l-Ekwatur, l-Oċean Paċifiku, l-Amazōnja. Mill-bqija, fejn it-traduzzjoni u t-trażlitterazzjoni ta' toponimi huma possibbli u fattibbli, jiġifieri fejn ma jtellfux l-orjentament tal-qarrej tal-mappa, ikun dnub jekk nibżghu minnhom. Il-kuxjenza ġeografika ta' lingwa, ta' komunità, timplika l-fruntieri tal-perspettiva tagħhom fl-ispazju. Biex tassew nghixu f'dinja, id-dinja rridu nifmuha sew, niddekrivuha u nghixuha fi lsienna.

F'din it-tahdita, Antoine Cassar se jkun qed jippreżenta l-ewwel passi fit-tiswir tal-proġett tiegħu ta' mappa fizika tad-dinja bl-ilsien Malti, b'ħarsa ddetaljata lejn il-ħafna diffikultajiet li qed iħabbat wiċċu magħhom, lejn il-kunċett tal-lingwa (jew lingwi) pont, u lejn il-kriterji li rnexxielu jfassal sal-lum fl-immappjar tal-Afrika u tal-Amerka t'Isfel.

Din it-tahdita qiegħda ssir bi shab ma' l-aċċent, rivista għal kull min iħaddem il-lingwa b'mod professjonali, maħruġa mid-Dipt. tal-Isien Malti tad-Direttorat tat-Traduzzjoni tal-Kummissjoni Ewropea.

SKRAPP U SKRAPP

Il-ktieb jiġbor fil-4 drammi li għandhom l-għan ewlieni li jimmotivaw lill-istudenti u joħolqu ambjent li fil-istudenti jitgħallmu waqt li jieħdu gost.

Sa ċertu punt dan jgħodd l-aktar għaž-żewġ kummiedji ta' Skrapp u Skrapp li huma mexxejja, mimlija azzjoni, imma li jostro messagġ qawwi favur il-ġustizzja u s-sewwa li b'xorti tajba fl-aħħar dejjem joħorġu minn fuq. Il-karattri Skrapp 1 u Skrapp 2 huma fuq tagħhom, dinamici u huma wkoll intelligenti u ingenjuzi, kemm meta imbruljuni u kemm meta jikkonvertu u jsiru investigaturi. Bla dubju l-istudenti mhux se jsibuha diffiċli jidentifikaw ruħhom ma' dawn il-karattri.

Tematikament Żerniq jimxi fuq l-istess linji ta' Skrapp u Skrapp, bid-differenza li Żerniq hu drammi serju, mimli simbolizmu u għalhekk forsi jappella aktar għal studenti maturi. L-istess bħal fi Skrapp u Skrapp, il-ġlieda eterna bejn it-tajjeb u l-ħażin hi tema rikorrenti, bil-ħażin li jieħu post il-ħażin ta' qablu sa ma xi darba t-tajjeb johroġ rebbieħ.

Il-Prinċep Wiċċ id-Dawl hu adattament tal-ħrafa ta' Oscar Wilde The Happy Prince, ħrafa moderna b'messagġ qawwi favur l-altruwiżmu u l-ġustizzja soċjali. Aspett originali tad-drammi, li jzomm il-qafas originali imma li jitlaq għal riħu u jimraħ għal dik li hi għażla tal-lingwaġġ, hu li hu miktub bil-versi, libsa li taqbel ħafna mal-lingwa rikka u poetika ta' Wilde. Nisiltu eżempju mid-drammi ta' Azzopardi. Il-Ħuttafu jiteklem wara li kien wettaq opra tajba.

Kemm ħlomt sabiħ dal-lejl!

Sibt ruhi f'art 'il bogħod,

ma nafx jekk hux l-Egittu jew post ieħor,

'mma naħseb li l-Egittu. Kont ferħan,

u kollox madwari rajt abjad

Kien forsi silġ? Ma nafx. Jew forsi shab

abjad tajjar? Min jaf! Naf biss li qalbi

kebbset bħal ġamra nar u kont kuntent,

u shun

U rajt madwari ċriev minn lewn il-ġilju,

u magħhom ħrief miksija bit-tajjar,

u tfal, tfal ta' kull lewn,

kannella, bojod karti, suwed faħma,

u sofor

Tfal biss. U ċ-ċriev u l-ħrief hemm lagħbu magħhom

u minnhom ma beżgħux.

Ħassejtni mbagħad nintrefa' 'l fuq mill-art

u għana smajt li jsaħħar, u madwari

rajt jittajjar, ma nafx sew sew dan x'kien,

kien donnu tajr mill-isbaħ, ġwienħu bojod

bħax-xemx. U kif ma nafx, biss f'daqqa waħda

sibt ruhi wiehed minnhom;

ġwinħajja saru bojod u minn fommi

ħareġ għana

li jisboq kull għanja t'għasfur!

Kemm kont kuntent!

Bla dubju d-drammi Il-Prinċep Wiċċ id-Dawl u sa ċertu punt anke d-drammi Żerniq, għandhom valur letterarju.

Qawl antik Amerikan jgħid "Għidli u ninsa, urini u naf ma niftakarx, involvini u nifhem." U preċiżament dan hu l-iskop ewlieni ta' dawn it-testi: li jinvolvu lill-istudenti, iċaqilquhom intellettwalment, emottivament u forsi anke fizikament, u jimmotivawhom biex jippartecipaw fil-mixja avventuruża tal-karattri, kemm meta jaqrawhom fi grupp u kemm meta jkun parti minn produzzjoni bbażata fuqhom.

Jekk toqgħod Melbourne u tixtieq issir membru tal-Grupp

Letteratura Maltija tal-Victoria, ċempel lis-Segretarja,

Rosemary Attard fuq 9338-3920. Nixtiequk tkun magħna.

HEKK THABBAT IL-QALB MALTIJA

Kellha ssir taħdita pubblika mill-Prof. Oliver Friggieri, nhar il-Gimgha, 4 ta' Diċembru 2015 fis-6.30pm, fil-Librerija tas-Seminarju, ir-Rabat — IT-TRILOGIJA 'HEKK THABBAT IL-QALB MALTIJA', Rumanz Kattoliku għaż-żgħażaġh u għall-ghalliema — Oliver Friggieri

Alla waħdu jagħti sens lill-eżistenza. Neżistu kullententi jekk nafu għalfejn u għaliex. Il-preżenza tiegħu tinħass f'żewġ direzzjonijiet: ir-riflessjoni loġika, u r-rivelazzjoni. Is-sens komun iwassalna għandu, u r-rivelazzjoni tagħtina prova storika. Il-Knisja Kattolika hi wirt tal-ogħla kultura dinjija, hi l-qofol tal-identita' nazzjonali Maltija, u hi l-istituzzjoni li tista' tgħaqqad l-aktar lill-poplu Malti kollu, anki politament. Is-sacerdot Malti hu l-benefattur ewlieni tas-soċjeta' Maltija matul bosta sekli, inkluż il-preżent. M'hemm tradizzjoni haġja mingħajr modernita', u m'hemm modernita' f'saħħitha mingħajr tradizzjoni. It-tama tal-bniedem quddiem l-isfida tat-tbatija u tal-mewt hi Sidna Ġesu Kristu. Amirazzjoni lejn Kristu bħala bniedem kolossali tinvolvi bilfors fidi fih bħala Alla, il-qofol ta' kulma qal u għamel il-hin kollu. Jistgħu dawn il-ħsbijiet kollha jingħataw il-forma ta' rumanz? Din hi l-istorja kollha ta' Hekk Thabbat il-Qalb Maltija (Klabb Kotba Maltin).

Alla mill-ġdid fiċ-ċentru tal-kultura

Dawn il-ħsbijiet kienu f'moħhi jien u nikteb it-trilogija Hekk Thabbat il-Qalb Maltija, magħmula mit-tliet rumanzi It-Tfal Jigu bil-Vapuri, La Jibbnazza Niġi Lura u Dik id-Dgħajsa f'Nofs il-Port. Matul it-tnax -il sena shaħ (1998-2010) li għaddejtnikteb dawn it-tliet rumanzi, ippruvajt nara kif nista' nsarraf sett ta' konkluzjonijiet f'sensiela ta' grajjiet li jiffurmaw rumanz, anzi trilogija, tliet rakkonti marbutin flimkien li jikkostitwixxu rakkont twil wieħed. Ridt nuri li l-bniedem ma jistax jgħaddi mingħajr l-appoġġ, il-garanzija tat-twemmin f'Alla. Mingħajr Alla l-ħajja hi insopportabbli. Alla huwa anki kuntratt politiku, eżistenzjali, psikologiku: huwa jserrah ras l-umanita' li l-umanita' ma hix biss organizzmu msejken, patetiku, destinat li jgħix b'mod jew b'iehor għal fit snin biex jintrema bħala oġġett moqziez taht l-art. Il-futur tiegħu mhuwiex l-art imma s-sema. Din hi kwistjoni politika li tinteressa lil kulhadd.

Inqdejt b'karattru ta' sacerdot tipikament Malti, Dun Grejbel (diminuttiv ta' Grabieli bil-Malti), raġel sempliċi u twajjeb, kbir sal-punt li jitle' hu wkoll sal-Golgota waħdu, bħala sacerdot konvint sa l-aħħar. Il-kruċifissjoni tiegħu hi t-kompliġja tal-kruċifissjoni ta' Kristu nnifsu, u l-paralleli mal-ġrajja ewanġelika huma evidenti. Malta forsi tinsab fil-punt kruċjali li tagħraf li hemm tradizzjoni twila waħda li hi, Knisja u partiti u poplu, ma tistax tarmi. Hi stedina lura lejn is-sens komun - qabel ma jkun tard wisq.

Jekk hemm mara żaġhżuġha li harġet tqila qabel iż-żmien (Susanna), u jekk hemm mara xwejjha, nanna (Katarina) li qieġhda tbat biex issalva struttura familjari sħiħa qabel ma tikkollassa, u jekk hemm missier (Saverju) riġidu, iebes, li jemmen fit-tradizzjoni bil-qilla tiegħu kollha... dawn huma biss karattri li forsi jlaħħmu lill-karattri l-aktar tipiċi tas-soċjeta' Maltija. Hi soċjeta' li tagħmel parti mit-tarf tas-Sud Ewropew.

Insalvaw l-għeruq tagħna lkoll

L-għeruq tagħna lkoll (Nazzjonalisti u Laburisti) ma humiex atej, lanqas lajċi, lanqas anjostiċi. L-għeruq huma realta' li xi hadd isibha lesta. Hi t-tradizzjoni, il-ħamrija li hi d-dar tal-għeruq. Trid teqred l-għeruq? Kollox sew – imma m'hu se jibqagħlek xejn. Din il-logħba fatali forsi hi l-fażi politika li Malta tinsab għaddejja minnha bħalissa. Hemm patrimonju morali, kulturali, reliġjuż ta' bosta sekli li qieġhed jintrema.

Jien deherli, matul mhux inqas minn tnax-il sena shaħ, li kelli nistudja u ninterpreta din is-sitwazzjoni kumplessa kollha, bis-saħħa ta' rumanz twil, li jinkorpora kollox. Fuq naħa, naf li hemm konkluzjonijiet xjentifiċi li jikkonfermaw dan kollu; fuq in-naħa l-oħra, nifhem li rumanz hu l-aħjar mod kif veritajiet xjentifiċi jistgħu jitwasslu għand numru kbir ta' nies. Rumanz hu għasfur li jtir fit-tul u jimrah kullimkien. Naf.

Lura minnufih lejn l-għeruq: sacerdoti u żgħażaġh

Bit-trilogija ta' Hekk Thabbat il-Qalb Maltija qieġhed nittama li nagħti s-sehem tiegħi biex il-qofol essenzjali Malti jerga' jsir iċ-ċentru tal-kultura Maltija kollha, u mhux sempliċiment tal-kompartment letterarju. Qieġhed nittama li din l-istedina tasal għand żewġ kategoriji tas-soċjeta' Maltija: is-sacerdoti u ż-żgħażaġh. Dan ir-rumanz hu miktub qabelxejn biex juri kemm hu kbir il-kontribut uman, soċjali, morali, li jagħti s-sacerdot Malti. Nippretendi li dan ir-rumanz jiswa biex irodd lura xbieha sana, sublimi tas-sacerdot Malti, anki bħala sempliċi ċittadin – speċjali.

Jekk iż-żgħażaġh ma jsalvawx lill-Knisja issa

Jekk fl-uragan Malti ta' bħalissa ma nsalvawx lill-Knisja, il-qofol tal-Istorja daqskemm il-baži taċ-ċertezza psikologika nazzjonali, il-konsegwenzi huma kollha prevedibbli. Il-vittmi huma t-ftal u ż-żgħażaġh tagħna li se jirtu pajjiż imċaħhad mill-punti tar-riferiment, miċ-ċertezzi, mill-garanziji li lill-ġenerazzjoni tiegħi u ta' warajja tawha sens ta' futur.

Jekk ma nsalvawx lill-Knisja minnufih, se jerga' jkollna lil Malta deżert. In-Nisrani, il-Kattoliku konvint jemmen li t-triq tal-futur hi t-triq lura. B'dan ir-rumanz jien nixtieq inwassal dan il-messaġġ liż-żgħażaġh, l-aktar lil dawk li qegħdin jistudjaw.



*Messaġġ mill-ħabib tagħna,
Enzo Gusman minn Malta...*

minn nhar it-Tnejn 28 ta' Settembru fis-2.15pm mit-Tnejn sal-Gimgha fuq RADJU MALTA 93.7fm

"BEJN IL-HBIEB"

jekk tixtieq tippartecipa permezz tat-telefon, jekk jogħgbok, ibagħtli messaġġ fuq **79915113** jew email fuq >>>> **enzogusman@mail.com** u aghatini numru tat-telefon **LANDLINE** (mhux mobile/cellular) u ncompillek jien!

INT FEJN INT FID-DINJA, ISSA, TISTA' TKUN PARTI MINN "BEJN IL-HBIEB" !!!

nistenna minghandek...grazzi **enzo**